




د پوهنې وزارت

د تعلیمي نصاب د پراختیا او د ښوونکو د  
روزنې معینیت  
د تعلیمي نصاب د پراختیا او درسي  
کتابونو د تالیف لوی ریاست

# مدني زده کړې

## اتم ټولگی



درسي کتابونه د پوهنې په وزارت پورې اړه لري، اخیستنه  
او خرڅونه یې په کلکه منع دي. له سرغړونکو سره قانوني  
چلن کېږي.

ه. ش. ۱۳۹۶

moe.curriculum@gmail.com



## ملي سرود

دا وطن افغانستان دی  
کور د سولې کور د تورې  
دا وطن د ټولو کور دی  
د پښتون او هزاره وو  
ورسره عرب، گوجر دي  
براهوي دي، قزلباش دي  
دا هیواد به تل خلیږي  
په سینه کې د آسیا به  
نوم د حق مودی رهبر

دا عزت د هر افغان دی  
هر بچی یې قهرمان دی  
د بلوڅو د ازبکو  
د ترکمنو د تاجکو  
پامیریان، نورستانیان  
هم ایماق، هم پشه پان  
لکه لمر پر شنه آسمان  
لکه زره وي جاویدان  
وایو الله اکبر وایو الله اکبر

# بِسْمِ اللَّهِ الرَّحْمَنِ الرَّحِيمِ



د پوهنې وزارت  
د تعلیمي نصاب د پراختیا او د ښوونکو  
د روزنې معینیت  
د تعلیمي نصاب د پراختیا او درسي  
کتابونو د تالیف لوی ریاست

## مدني زده کړې

### اتم ټولگی

۱۳۹۶

هـ ش

مؤلفان:

- محمد عزیز بختیاری  
صفورا مزاری

ژباړونکی:

محمد افضل حضرتي

مسلكي اډيتور:

- محمد عزیز بختیاری

د ژبې اډيتور:

- بريالی باجوړی

دیني ، سياسي او فرهنگي کمیټه:

- مولوي عبدالصبور عربي

- دکتور محمد يوسف نیازی

- حبيب الله راحل د تعليمي نصاب د پراختيا په رياست کې د پوهنې وزارت سلاکار.

د څارنې کمیټه:

\_ دکتور اسدالله محقق د تعليمي نصاب د پراختيا او د ښوونکو د روزنې معين.

\_ دکتور شېرعلي ظريفي د تعليمي نصاب د پراختيا د پروژې رئيس.

\_ دکتور محمد يوسف نیازی د تعليمي نصاب د پراختيا او درسي کتابونو د تالیف لوی ریاست سرپرست.

طرح او ډیزاین: رحمت الله غفاری او عبدالحمید قریشی

د چاپ د سمون چاري: محمد کبير حقل د پوهنې وزارت د نشراتو او اطلاعاتو رئيس

بسم الله الرحمن الرحيم

### د پوهنې د وزير پيغام

د لوی خدای ﷻ ډیر شکر دی چې انسان یې په احسن تقویم کې پیدا او هغه ته یې د خبرو کولو توان ورکړ او د علم او فکر پر ګاڼه یې سمبال کړ. ډیر درود دې وي د اسلام پر ګران پیغمبر حضرت محمد مصطفیٰ ﷺ چې د انسانیت ستر ښوونکی دی او د رحمت، لارښوونې او روښنایۍ پیغام راوړونکی. ښوونه او روزنه په هره ټولنه کې د بدلون او پراختیا بنسټ دی. د ښوونې او روزنې اصلي موخه د انسان د بالقوه ځواکونو فعالول او د هغه د پټو استعدادونو غوړول دي.

درسي کتاب د ښوونې او روزنې په بهیر کې یو مهم رکن بلل کېږي چې له نوو علمي بدلونونو او پرمختګونو سره اوږه په اوږه د ټولنې له اړتیاوو سره سم تالیف کېږي. درسي کتابونه باید د منځپانګې له مخې خورا بلای وي چې وکړای شي د علومو له نوو لاسته راوړنو سره مل دیني او اخلاقي زده کړې د نوو میتودونو له لارې زده کوونکو ته ولېږدوي. دغه کتاب چې اوس ستاسو په واک کې دی، د همدغو پورته ځانګړنو پر بنسټ چمتو او تالیف شوی دی. د پوهنې وزارت تل زیار باسي چې په هیواد کې تعلیمي نصاب او درسي کتابونه د اسلامي ښوونې او روزنې او د ملي هویت د ساتلو پر بنسټ جوړ او له علمي معیارونو، نوو روزنیزو میتودونو او د نړۍ له علمي پرمختګونو سره سم چمتو کړي. د زده کوونکو استعدادونه په ټولو اخلاقي او علمي خواوو کې وغوړېږي او په هغوی کې د تفکر او نوښت توان او د پلټنې حس پیاوړی کړي. د خبرو اترو او پیرزونې د فرهنگ دودول، د هیواد پالنې او د مینې او محبت د حس پیاوړی کول، ښښه او پیوستون د پوهنې د وزارت نورې غوښتنې دي چې ښایي د لوست په کتابونو کې ورته پام وشي. درسي کتابونه د ښه او مسلکي ښوونکي له درلودو پرته نشي کولای ټاکل شوي موخې ترلاسه کړي. ښوونکی د ښوونې او روزنې یو مهم جزء او د ښوونې او روزنې د پروګرامونو پلي کوونکی دی. د هیواد له ژمنو او زړه سواندو ښوونکو څخه، چې د تورتم او ناپوهۍ په وړاندې یې جګړه خپله دنده ګرځولی، دوستانه هیله لرم د تعلیمي نصاب په دقیق او مخلصانه تطبیق کې د هیواد ماشومان، نجونې او تنګي ځوانان د پوهې، اخلاقو او معنویت لوړو څوکو ته ورسوي.

د هیواد د زده کړې د نظام بری د خلکو له جدي مرستو پرته امکان نه لري. له دې امله له ټولو قشرونو او د ملت له شریفو خلکو، په تیره بیا له کورنیو او د زده کوونکو له درنو اولیاوو څخه هیله لرم چې د معارف د موخو د لاسته راوړو په برخه کې له هېڅ ډول مرستې څخه ډډه ونه کړي. دغه راز له ټولو لیکوالو، پوهانو، د ښوونې او روزنې له ماهرینو او د زده کوونکو له محترمو اولیاوو څخه هیله کېږي چې په خپلو رغنده نظرونو، وړاندیزونو او نیوکو د درسي کتابونو په لابنه والي کې د پوهنې له وزارت سره مرسته وکړي.

لازمه بولم له ټولو ښاغلو مؤلفانو، د پوهنې وزارت له اداري او فني کارکوونکو او له ملي او نړیوالو بنسټونو څخه، چې د دغه کتاب په چمتو کولو، چاپولو او ویش کې یې زیار ایستلی او مرسته یې کړې، مننه وکړم. په پای کې له لوی خدای ﷻ څخه غواړم چې په خپله یې پایه مهربانې له مور سره د پوهنې د سپیڅلو ارمانونو په لاسته راوړلو کې مرسته وکړي. انه سمیع قریب مجیب.

د پوهنې وزیر

دوکتور اسدالله حنیف بلخي

## سرلیکونه

لومړی څپرکی : ښوونه او روزنه

د څپرکي موخي

۳ مودر ولې ښوونې او روزنې ته اړتیا لرو؟  
۷ آیا زده کړه یو خاص وخت او ځای ته اړتیا لري؟

دویم څپرکی : اقتصاد او ژوند

د څپرکي موخي

۱۳ زموږ اقتصادي اړتیاوې له کومو لارو پوره کېږي؟  
۱۷ پیسې زموږ په ژوند کې څه ارزښت لري؟  
۲۱ په نړۍ کې اقتصادي اړیکې څه ډول دي؟

## دریم خپرکی: د ټولنیزو خدمتونو مؤسسي

### د خپرکي موخې

۲۷

د ټولنیزو خدمتونو له موسسو سره آشنا شو (۱)

۳۱

د ټولنیزو خدمتونو له موسسو سره آشنا شو (۲)

۳۵

د ټولنیزو خدمتونو له موسسو سره آشنا شو (۳)

### خلورم خپرکی: ډله یيزې رسنۍ

### د خپرکي موخې

۴۲

د ډله یيزو رسنيو سره آشنا شو

۴۶

رسنۍ او ټولنه

# لومړی څپرکی

## ښوونه او روزنه

په دې څپرکي کې دا لاندې لوستونه لولئ.

• مور ولې ښوونې او روزنې ته اړتیا لرو؟

• آیا زده کړه یو ځانگړي وخت او ځای ته اړتیا لري؟





## دلومړي څپرکي موخې

- له زده کوونکو څخه هيله کېږي چې د دې څپرکي په لوستلو سره په لاندینيو موضوعاتو او مهارتونو پوه شي.
- زده کړې ته د انسان اړتيا درک کړي.
- د ښوونې او روزنې مانا زده کړي.
- د ښوونې او روزنې له لنډې تاريخچې سره آشنا شي.
- د ښوونځي ( زده کړه، اخلاقي روزنه، پالنه د نوبت روحیه) سره آشنا شي.
- د زده کړې مختلف وسايل او شرايط وپيژني.
- د زده کړې لپاره د ډول ډول شرايطو او وسايلو نه کار واخلي.



# مور ولې ښوونې او روزنې ته اړتیا لرو؟



## پرتله یې کړئ:

انځورونو ته وگورئ او پوښتنو ته ځواب ورکړئ:

ستاسې په نظر د ماشوم او د حیواناتو د بچیانو تر منځ څه توپیر شته دی؟  
آیا انسانان کولای شي د حیواناتو په څېر له ښوونې او روزنې پرته د خپلو هممنوعانو په څېر خپل ژوند ته دوام ورکړي؟

## ښوونه او روزنه څه شی دی؟

ستاسې له اټکل سره سم، حیوانات د دې لپاره چې وکړای شي د خپلې مور او پلار په څېر ژوند وکړي، زده کړې ته اړتیا نه لري؟ کله چې انسان له مور وزیږي، هغه وخت په خپل طبیعي او ټولنیز چاپېریال کې د ژوند په دود او طریقه هېڅ نه پوهېږي. خدای (ج) چې د انسان او د نړۍ پیدا کونکی دی، د هغه له ټولو پیاوړتیاوو او کمزوریو څخه باخبر دی. دا حقیقت په قرآنکریم کې داسې بیانوي: خدای (ج) تاسې د مور له بطن څخه راوايستلی په داسې حال کې چې په څه شي نه پوهیدئ او تاسې ته یې غوږونه، سترگې او زړه در کړل چې تاسې پرې شکر ویاسئ.

نو د انسانانو او حیواناتو تر منځ یو اساسي توپیر هم دا دی چې ماشوم باید زده کړې چې څه ډول ژوند وکړي، په داسې حال کې چې حیوانات هغه ډول چلند کوي لکه څرنګه چې نړۍ ته راغلي وي، د هغو د زده کړې توان ډېر لږ دی. نو د دې لپاره چې انسانان انساني ژوند ولري، ښوونې او روزنې ته اړتیا لري.

## ښوونه او روزنه څه ته وايي؟

ښوونه د زده کړې په معنا ده؛ مثلاً: کله چې ښوونکی تاسې ته لوست وايي تاسو ته ښوونه درکوي خو په ښوونځي کې له علم او زده کړې څخه سر بېره ستاسې پټ استعدادونه هم غوږېږي، د نوښت قوت مو زیاتېږي، عقل مو غښتلی کېږي او د شخصیت اخلاقي بنسټ مو جوړېږي، ستاسې د پټو استعدادونو غوړیدل چې په تدریجي ډول پېښېږي، ښوونه او روزنه نومېږي.



## خبرې پرې وکړئ:

په څو گروپونو ووېشل شئ او خبرې پرې وکړئ چې ماشومانو په تېرو وختونو کې په څه ډول زده کړه کوله. د هغه وخت زده کړه او اوسنۍ زده کړه څه توپیر سره لري؟

څرنګه چې مخکې وویل شول، انسان هیڅکله له ښوونې او روزنې بې برخې نه و، خو زده کړې د تاریخ په اوږدو کې ډېر توپیر کړی دی. په ډېرو پخوا زمانو کې د ښوونې او روزنې لپاره کوم ځانګړی ځای موجود نه و. نجونو او هلکانو له ورکتوب نه د مور، پلار او پخوانیو نسلونو د تجربو زده کړه په کور، څېر ځایونو، ښکار ځایونو او کروندو کې پیلوله او کله به چې د ځوانۍ عمر ته ورسیدل ټولې چارې به یې زده کړې وې. هغه وخت کارونه هم ډېر ساده وو او د هغو زده کړې هم ډېر وخت نه غوښت. د بشر علم او د خلکو پوهې په تدریج سره پراختیا پیدا کړه او د خط او کتابت د پیدا کیدو سره پوهانو په مختلفو موضوعگانو کتابونه ولیکل. له نن نه یوه پېړۍ مخکې هغو کسانو چې د تحصیل او لوست لپاره وخت درلود، نو تحصیل به یې کاوه او پاتې کسانو به زده کړه نه کوله، خو د کار مهارتونه به یې په عملي ډول نورو خلکو ته ورزده کول.

د تېرې پېړۍ له نيمايي نه را په دې خوا زده کړې پراختيا پيدا کړه او په تدريج سره زده کړه اجباري شوه، عامه زده کړه په مختلفو هېوادونو کې له لس څخه تر دولسو کلونو پورې دوام کوي.

## فکروکړئ او ځواب ورکړئ

لاندي پوښتنه په ځير سره ولولئ او ځواب ورکړئ:

ستاسې په آند زده کوونکي په ښوونځي کې کوم کوم شيان زده کوي؟

ښوونځي د ښوونې او روزنې ځای دی او زده کوونکي په هغه کې ډېر شيان زده کوي.

زده کوونکي په ښوونځي کې په پراخه توگه د ژوند ضروري پوهه او مهارتونه زده کوي.

اخلاقي او ټولنيز آداب زده کوي او د نوښت روحیه لاس ته راوړي. د نن ورځې د انسانانو

ژوند د تېرې پېړۍ له انسانانو څخه ډېر بېچلی دی. هر څوک چې غواړي په نړۍ کې

بريالی ژوند ولري، بايد نوي ضروري پوهه او مهارتونه لکه ټولنيزې او ديني چارې، رياضي،

فزيک، کيميا، تاريخ، جغرافيه او ژبه زده کړي. د هېواد ماشومانو او ځوانانو ته په ښوونځي

کې ضروري پوهه او مهارتونه ور زده کېږي چې هغوی په خپل ژوند کې بريالي انسانان او

د ټولنې لپاره گټور غړي شي. همدارنگه، دوی کولای شي په پوهنتون کې خپلو زده کړو ته

دوام ورکړي او متخصصين شي.

## ټولنيزه او اخلاقي روزنه

تاسې په تدريج سره په ښوونځي کې دا زده کړې چې څرنگه د ښوونځي نظم او مقررات په

پام کې ونيسئ، څرنگه ځان له دې مقرراتو سره عادت کړئ او څرنگه له نورو سره مرسته

وکړئ. تاسې به متوجه شئ چې په ټولنه کې ډول ډول خلک ژوند کوي، هغوی سره له دې

چې يو واحد فرهنگ او دين لري، ډېر توپيرونه هم سره لري. موږ په کورنۍ، ښوونځي

او ټولنه کې په تدريج سره اخلاقي او ټولنيز قواعد زده کوو. که چېرته د ټولنې ټول غړي دا

قواعد مراعات کړي، نو هېڅکله به د دوی تر منځ شخړه او جگړه پېښه نه شي او د ټولنې

نظم به وساتل شي.

## د نوبت د روحيې وده:

انساني ټولنه د هرې ورځې په تېرېدو سره بدلون مومي. په ټکنالوژي او د انسانانو تر منځ په اړيکو کې دا بدلون او پرمختګ څرنگه منځ ته راځي؟ دا طبيعي خبره ده چې د پوهانو نوبستونه او په مختلفو برخو کې نوې لاسته راوړنې، د اقتصادي، علمي او ټولنيز بدلون او پرمختګ لامل ګرځي. په ښوونځي کې د زده کوونکو استعدادونه، بايد وغوړېږي. زده کوونکي يو مناسب چاپيريال ته ضرورت لري چې هغوي دا زده کړې چې څرنگه نوبست ولري او څرنگه هغه نورو ته ور وښيي.

### د لوست تکرار:

- ۱- انسان د ژوند لپاره، ښوونې او روزنې ته اړتيا لري.
- ۲- ښوونه يعنې زده کړه کول او زده کړه ورکول، روزنه يعنې د انسان د پټو استعدادونو غوړيدل.
- ۳- زده کړه د تاريخ په اوږدو کې يو ډول نه وه.
- ۴- زده کړه په پخوا زمانو کې په غير رسمي توګه او د ټولو انسانانو له خوا سرته رسیده، خو نن ورځ په رسمي توګه د ښوونځي له لارې سرته رسيږي.
- ۵- د ښوونځي بنسټيزې دندې دا دي: ښوونې، روزنې او د نوبت د روحيې وده.

### پوښتنې:

- ۱- که چېرته ماشوم له زېږېدو وروسته له انسانانو څخه جلا شي، آيا کله چې لوی شي د خپل مور او پلار په شان به ژوند وکړي؟ ولې؟ توضیح ورکړئ.
- ۲- د آيت شريف له ژباړې نه چې د لوست په لومړۍ برخه کې مو ولوست، څه پوه شوی؟ په پنځو کرښو کې يې وليکئ.
- ۳- په اوسنيو ښوونځيو کې زده کړه د پخوا زمانې له زده کړې سره څه توپير لري؟
- ۴- تاسې په ښوونځيو کې کوم شيان زده کوئ؟

### فعاليت:

- په دريو ګروپونو ووېشل شئ، د لاندنيو موادو څخه د خوبلګو په موندلو سره يو رپوټ جوړ کړئ او وروسته يې په ټولګي کې ولولئ.
- ۱- بريالي انسانان چې خپله ضروري پوهه او مهارتونه يې د زده کړې له لارې تر لاسه کړي وي.
  - ۲- هغه انسانان چې د اخلاقي روزنې له امله د نورو لپاره مثال دي او دا ځانګړتياوې يې د زده کړې له لارې لاس ته راوړې وي.
  - ۳- د خلاقو اشخاصو نوبست او نوې لاسته راوړنې.

## آیا زده کړه یو خاص وخت او ځای ته اړتیا لري؟



په مخکېني درس کې مو ولوستل چې انسان د ژوند کولو لاره، پوهه او مهارتونه له مخکنيو خلکو څخه زده کوي، ماشومان په کلونو کلونو ښوونځي ته ځي او زده کړه کوي ترڅو هغه پوهه او مهارتونه تر لاسه کړي چې په ټولنه کې د ژوند لپاره لازم دي.

### خبرې پرې وکړئ:

د لاندینيو پوښتنو په اړه خبرې وکړئ.

۱- آیا هغه معلومات چې له ښوونځي نه لاس ته راځي د ژوند اړتیاوو ته ځواب ویلای شي؟

۲- ستاسې په اند د معلوماتو د غونډولو لپاره نورې لارې هم شته؟

ماشوم د زېږېدنې له لومړۍ ورځې نه په زده کولو پیل کوي. په تدریج سره د کورنۍ غړي پېژني او خبرې کول زده کوي. دا زده کړه په یو خاص زمان او مکان پورې محدوده نه ده او د انسان د ژوند په اوږدو کې دوام لري. کله چې موږ په کورنۍ، کوڅه، ښوونځي او ټولو ځایونو کې له نورو سره گډ ژوند کوو نو په داسې حال کې چې ورځنۍ اړتیاوې پوره کوو، له نورو نه معلومات هم اخلو او خپل معلومات هغو ته ورکوو. دا اطلاعات چې د ټولني د غړو تر منځ بدل کېږي، کیدای شي چې له ټولنیز ادب څخه نیولې تر نړیوالو مهمو مسائلو پورې پکې شامل شي. د داسې ورځنیو اطلاعاتو


لاسته راوړنې زموږ په فردي او ټولنيز ژوند کې خورا مهم رول لوبوي او د دې لامل گرځي چې موږ د تل لپاره په ټولنه کې فعال او باخبره غړي پاتې شو. د داسې پوهې د ارزښت د پوهيدو لپاره، داسې سړي په نظر کې ونيسئ چې کوم بل هېواد ته يې سفر کړی وي او د اوږدې مودې لپاره هلته پاتې شوی وي. کله چې وروسته دا شخص بېرته خپل هېواد ته راستون شي، د پوښاک او خوراکي توکو له بيو نه هېڅ خبر نه وي، د کاليو له مود سره هېڅ آشنايې نه لري او د خپل ښار د ټولنيزو، امنيتي، اقتصادي او فرهنگي مسائلو سره تر ډېره حده پردی وي. ځکه په دې موده کې چې هغه د خپل ژوند له چاپېريال څخه ليرې و، په يادو چارو کې ډېر بدلون راغلی دی چې هغه ترې خبر نه دی. هغه اطلاعات چې د ژوند په ترڅ کې يې لاس ته راوړو د ارزښت د کچې له نظره سره يو شان نه دي. ځينې يې د معلوماتو له اړخه موږ ته خورا مهم دي. له دې امله بايد هڅه وکړو چې د اطلاعاتو په زده کړه کې د خپلو امکاناتو او اړتياوو په نظر کې نيولو سره د خپلو معلوماتو د کچې لوړولو او د اړوندو مهارتونو د لاس ته راوړلو لپاره کړنلاره ولرو.

### پرتله يې کړئ:

لاندینيو انځورونو ته وگورئ او يو بښتنو ته ځواب ورکړئ.

۱- د انځورونو تر منځ کوم ورته والی وینی؟

۲- د انځورونو تر منځ کوم توپير وینی؟



مور د خپلو معلوماتو او پوهې د کچې لوړولو او د اړتیاوړ مهارتونو د لاس ته راوړلو لپاره کولای شو له کتاب، مجلې، ورځپاڼې، انټرنېټ، ټلوېزیون او راډیوگانو څخه استفاده وکړو او یا د کارخانو ماهر و کسانو ته ورشو او ترکانې، پښگري، قالینې اوډل او داسې نور زده کړو، خو تل باید دا په پام کې ولرو چې له دې وسایلو نه د لاسني استفادې لپاره باید ځینې ټکي مراعات کړو. د بېلگې په توگه: د کتاب نه د استفادې په مهال د اړوندې موضوع په اړه د کتاب د لیکونکي، د مطالبو گټورتوب، د هغو سادگي او سختوالي د مطالبو سره لېوالتیا او پر هغو باندې برلاسي ته پام وکړو. او لکه څرنګه چې د هر ټلوېزیون لیدل، د هرې راډیو اوریدل او د هر رنگه کتاب او مجلې لوستل گټور نه دي، یوازې هغه یې چې ښه او ارزښناکه محتوا ولري د لیدو، اوریدو او لوستلو ارزښت لري.

### د لوست تکرار:

- د پوهې او مهارت زده کړه په وخت، ځای او خاص عمر پورې اړه نه لري .
- هغه اطلاعات چې د ژوند په اوږدو کې یې لاس ته راوړو زموږ په فردي او ټولنیز ژوند کې خورا مهم رول لري.
- د اطلاعاتو په زده کړه کې، خپلو امکاناتو او اړتیاو ته پام او د زده کړې د کړنلارې درلودل ضروري دي.
- کتاب، مجله، ورځپاڼه، راډیو، ټلوېزیون، انټرنېټ او... له هغو وسایلو څخه دي چې د اړوندو اطلاعاتو د لاس ته راوړلو لپاره کولی شو له هغو نه گټه واخلو.
- د ځاني زده کړې (خود آموزي) لپاره د داسې وسایلو لکه ټولنیزې رسنۍ، ځانته شرایط لري. چې باید هغه ته پاملرنه وشي.

### پوښتنې:

- ۱- له هغو وسایلو څخه په گټې اخیستلو سره چې په دې درس کې مو ولوستل، څرنګه کولای شو د پوهې او مهارت کچه لوړه کړو؟
- ۲- تاسې د خپلې پوهې او مهارت د کچې د لوړولو لپاره له کومو وسایلو څخه استفاده کوئ؟
- ۴- نور کوم وسایل پېژنئ چې له هغو نه په گټې اخیستلو سره، ضروري معلومات او مهارتونه تر لاسه کړئ؟

### فعالیت:

یو له لاندینيو موادو څخه وټاکئ، او غور پرې وکړئ چې د هغه نه د ښې استفادې لپاره کومو ټکو ته باید پاملرنه ولرو. د دې کار لپاره کولی شئ د لویانو (کورنۍ، ښوونکي...) سره مرکه (مصاحبه) وکړئ او پایله یې په ټولگي کې بیان کړئ.

- ۱- مجله او ورځپاڼه ۲- راډیو او ټلوېزیون ۳- اینټرنېټ.



## د خپرکي لنډيز

- انسان د څارويو پر خلاف، ښوونې او روزنې ته اړتيا لري؛
- په ډېرو پخوا وختونو کې د زده کړې لپاره کوم ځانگړي ځای، شتون نه درلود. ماشومانو به په کورونو او ټولنه کې د ژوند کولو لارې چارې او مهارتونه زده کول.
- د ليک د اختراع او د ليکنې تر مهارت وروسته يوازې هغه خلک چې پوره وخت او امکانات به يې درلودل، په زده کړه بوختيدل. د تېرې پېړۍ په لومړۍ نيمايي کې ټولنيزې زده کړې پراختيا ومونده او پراو پر پراو جبري وگرځيده.
- ښوونځي د ښوونې او روزنې ځای دی او زده کوونکي په هغه کې زده کړه کوي.
- زده کوونکي په ښوونځي کې پوهه او د ژوند اړين مهارتونه زده کوي. د اخلاقو او ټولنيزتوب له پلوه روزل کېږي او د نوښت روحیه پکې پياوړې کېږي.
- زده کړه يوازې د ښوونځي او پوهنتون په دورې پورې نه محدودېږي، بلکې انسان د ژوندانه په ټوله دوره کې د ټولنيز ډگر په هره برخه کې زده کړه کوي.

## دویم څپرکی

### اقتصاد او ژوند

- په دې څپرکي کې دا لاندیني لوستونه لولئ.
- زموږ اقتصادي اړتیاوې له کومو لارو پوره کېږي؟
- پیسې زموږ په ژوند کې څه رول لري؟
- د نړۍ خلک له یو بل سره څه ډول اقتصادي اړیکې لري؟



## د دویم څپرکي موخې

هیله ده چې زده کوونکي د څپرکي په پای کې زده کړي چې:

- ولې مور اقتصادي فعالیت ته اړتیا لرو؟
- آیا اقتصادي فعالیت د شیانو د تولید او یا د خدمتونو د وړاندې کولو په بڼه وي؟
- پیسې څنګه منځ ته راغلي او د تاریخ په اوردو کې یې کوم پړاوونه وهلي دي؟
- پیسې زموږ په اقتصادي ژوند کې څه ګټه لري؟
- بانک کوم خدمتونه وړاندې کوي؟
- د نړۍ د هېوادو تر منځ اقتصادي اړیکې څه ډول دي؟
- نړیوال سوداګریز سازمان د نړۍ د هېوادونو په اقتصادي اړیکو کې څه رول لري؟



## زموږ اقتصادي اړتياوې له کومو لارو پوره کېږي؟



تېر کال مو زده کړل چې انسان یو اړ موجود دی او ډول ډول اړتیاوې لري. یوه له اساسي اړتیاوو څخه د انسان اقتصادي او مادي اړتیا ده. دا ښکاره ده چې د انسان معنوي اړتیاوې د اهمیت وړ دي، خو مادي او اقتصادي اړتیاوې هم زموږ په ژوند کې ډېرې مهمې او حیاتي دي.

### خبرې پرې وکړئ:

موږ ډېرې اقتصادي اړتیاوې لرو چې خواړه، کالي او استوګنځی د هغو له جملې څخه دي. یو له دې څخه غوره کړئ او خبرې پرې وکړئ چې خلک د هغو د پوره کولو لپاره څه ډول کارونه سرته رسوي.

مادي اړتیاوې انسان هڅې او فعالیت ته اړ باسي ترڅو هغه اړتیا پوره کړي. د همدې دلیل پر بنسټ ځینې فعالیتونه چې موږ یې سرته رسوو، د ژوند د وسایلو برابرول دي، چې اقتصادي فعالیت ورته ویل کېږي.

دنده او کار هم د اقتصادي فعالیتونو برخې شمېرل کېږي، ځکه چې زموږ اقتصادي اړتیاوې پوره کوي.

## غور پرې وکړئ:

لاندیني کسبونه او دندې په نظر کې ونیسئ او اړوندو پوښتنو ته ځواب ورکړئ:  
بزرگري، کارگري، طب، ماموریت، سوداگري.

۱- په دې هر یوه کسب کې کوم اقتصادي فعالیتونه سرته رسېږي؟

۲- د دغو کسبونو د اقتصادي فعالیت په ډول کې څه توپیر لیدل کېږي؟

ستاسې په نظر! په دې انځور کې کوم ډول اقتصادي فعالیت لیدل کېږي؟

هر څوک په ټولنه کې یو کسب او دنده لري او د هغه په وسیله د نورو او د خپل ځان د اړتیاوو د پوره کولو لپاره په اقتصادي فعالیت لاس پورې کوي، په ټولیز ډول اقتصادي فعالیتونه په دوو ډولونو وېشل کېږي: (تولید) او (خدمت). تولید هغه دی چې د فعالیت نتیجه د یوه خاص شي په ډول وړاندې شي، خو په خدمت کې یوازې اسانتیاوې د نورو لپاره وړاندې کېږي او د لیدو وړ شیان په کار نه وي.



هغه بزگر چې په ځمکه کې په کرنه بوخت دی، یا هغه کارگران او انجینران چې په کارخانو کې د خپل کار او فعالیت په واسطه یو محصول تولیدوي، مالداران چې د څارویو پالنه او د هغو د اړوندو محصولاتو په برابرولو بوخت دي، یو ډول اقتصادي فعالیت سرته رسوي چې د هغه په ترڅ کې شیان تولیدوي. هغه ډاکتران چې په روغتونونو کې فعالیت کوي او هغه کارکوونکي چې په ادارو او سازمانونو کې کار کوي او هغه سوداګر او یا خرڅوونکي چې کرنیز او یا د کارخانو محصولات وپشي (توزیع کوي) هم یو ډول اقتصادي فعالیت سرته رسوي چې دې ډول فعالیتونو ته خدمت ویل کېږي.



## د لوست تکرار (۱)

• هغه فعالیتونه چې د ژوند د وسایلو د برابرولو لپاره سرته رسېږي، اقتصادي فعالیتونه ورته ویل کېږي،

.....

.....

.....

.....

## پوښتنې :

- ۱- کومو کړنو ته اقتصادي فعالیتونه ویل کېږي؟
- ۲- د اقتصادي کړنو ډولونه کوم دي؟
- ۳- پرته له هغو موضوعگانو، چې په لوست کې مو راوړي دي، د تولید، توزیع او خدمتونو په اړه مثالونه وویاست.

## فعالیت:

یو کسب په نظر کې ونیسئ، د لاندینو پوښتنو د ځواب لپاره یو رپوټ جوړ او ټولګي ته یې وړاندې کړئ.

- ۱- دا کسب د کوم ډول اقتصادي فعالیت له اجزاو څخه شمېرل کېږي؟
- ۲- د دې کسب د زده کړې لپاره کومو مهارتونو او پوهې ته اړتیا ده؟

(۱) گران زده کوونکي دې له دې وروسته د درس تکرار په خپلو کتابچو کې ولیکي.

## پيسې زموږ په ژوند کې څه رول لري؟



### خبرې پرې وکړئ:

لاندينی پوښتنې په څير سره ولولئ او خبرې پرې وکړئ.  
 ۱- که چېرته يوه ورځ په بازار کې پيسې نه وي، خلک به د خپل ورځني ژوند د اړتيا وړ توکي او شيان څنگه برابروي؟

۲- ستاسې په نظر، په تېرو وختونو کې چې پيسې نه وې، خلکو څه ډول راکړه ورکړه کوله؟  
 په ډېرو پخوا زمانو کې د خلکو ژوند ډېر ساده او معمولي و، ډېرو کورنيو به د خپلې اړتيا وړ توکي په خپله توليدول، چې معاملو او راکړې ورکړې ته ډېره اړتيا نه ليدل کيده، کله به چې د کومې کورنۍ کوم شي ته اړتيا پيدا شوه، هغه به مجبور و چې د يو بل شي په بدل کې هغه شی لاس ته راوړي. دا ډول معامله د لاس په لاس معاملې په نامه يادېږي چې تراوسه هم د هېواد په لرې پرتو سيمو کې دود ده. د انساني ټولني په لوبېدو او پراخيدو سره او همدارنگه د هغو ستونزو له امله چې دې ډول راکړې ورکړې درلودلې، خلکو په پايله کې دا پرېکړه وکړه چې يو ډول څيز چې ټولو خلکو هغه ته اړتيا درلوده رامنځ ته کړي او له هغو (پيسو) څخه د راکړې ورکړې د وسيلې په توگه



استفاده وکړي. په مختلفو هېوادونو کې له ډول ډول شيانو څخه د پيسو په نامه د راکړې ورکړې لپاره استفاده کيدله لکه: اوسپنه، خرمن، سپين زر، برونز او نور. څرنگه چې له دې څيزونو څخه ځينې يې د وخت په تېرېدو سره له منځه تلل او خرابيدل او همدارنگه زيات وزن يې درلود، انسانان په دې فکر کې شول چې د دې پر ځای له فلزي پيسو يا سکو څخه استفاده وکړي

## پرتله يې کړئ:

### ستاسې په نظر

- ۱- د يو ميليون افغانيو د ( پنځه گون) سکو د ځای پر ځای کولو لپاره څو کسانو ته اړتيا ده؟
  - ۲- د يو ميليون افغانيو د (زرين نوټونو) د ځای پر ځای کولو لپاره څو کسانو ته اړتيا ده؟
- کله چې شتمني زياته شوه او د معاملو حجم زياتوالی پيدا کړ، سکو هم ونه شوای کولای چې د خلکو د اړتياو ځواب ووايي. نو په همدې دليل به سوداگرو خلکو ته د سيکې پر ځای رسيد ورکاوه. په رسيد ورکولو کې دا ستونزه وه چې کله به سوداگر له ماتې سره مخامخ شول او په خپلو وعدو به يې وفا نه کوله. له دې امله به خلکو ته ستونزې پيدا کيدې. د دې ستونزو د له منځه وړلو لپاره د هغه وخت دولتونو دا تصميم ونيو چې کاغذي پيسې چاپ کړي. په دې ډول کاغذي پيسې چې د دولت په بانکونو کې يې د طلا او نقرې پشتوانې درلودې منځ ته راغلې. نن ورځ هر هېواد خپلې ځانگړې پيسې لري. زموږ د هېواد د پيسو واحد افغانی ده.
- په پر مختللي اقتصاد کې له فلزي او کاغذي پيسو پرته له چک او د اعتبار کارت څخه هم استفاده کېږي. چک او د اعتبار کارت د معاملو چارې ډېرې آسانې کړې دي.

## خبرې پرې وکړئ:

د لاندیني موضوع په هکله خبرې وکړئ.

۱- آیا تاسې او کورنۍ مو له بانک څخه استفاده کوئ؟

۲- آیا پوهېږئ بانکونه کومې چارې سرته رسوي؟

## بانک:

نن ورځ د نړۍ په ټولو هېوادو کې د بانک په نامه يوه مؤسسه فعاليت کوي چې د خلکو پيسې ساتي او له يوه ځايه يې بل ځای ته انتقالوي او د مختلفو هېوادو پيسې يو بل سره بدلوي. زموږ په هېواد کې ډېر شمېر دولتي او خصوصي بانکونه کار کوي. زموږ مرکزي بانک د افغانستان بانک دی. بانکونه ډول ډول خدمتونه وړاندې کوي چې مهم يې په لاندې ډول دي:

## د خلکو د پیسو ساتنه:

بانک د پیسو ساتنې یو ډاډمن ځای دی. کله چې موږ خپلې پیسې په بانک کې ږدو هغه د ورکیدو او سوځیدو له خطرې ساتو. هر کله چې پیسو ته اړتیا پیدا کړو، بانک ته ورځو او له خپل حساب څخه پیسې اخلو.

## د پیسو انتقال:

هر کله چې اړتیا پیدا شي خپلې پیسې له یوه ښار څخه بل ښار ته انتقال کړو، د دې پر ځای چې هغه په خپله یوسو په خپل ښار کې هغه بانکي حساب ته اچوو او د همدې بانک له څانګې نه یې په بل ښار کې لاس ته راوړو او یا یې د بل چا په نامه لېږو چې لاس ته یې راوړي.

## پانګه اچونه:

بانکونه د خلکو لږې لږې پیسې ټولوي او په هغو باندې سترې پروژې بشپړوي، چې د هېواد د پرمختګ لامل ګرځي.

## د پور ورکړه:

ځینې بانکونه هغو کسانو ته چې اړتیا ولري، پور ورکوي او په اوږده موده کې یې ترې د قسط په ډول بېرته لاس ته راوړي.



## د لوست تکرار:



.....

.....

.....

.....

.....

## پوښتنې:



۱. لاس په لاس راکړه ورکړه څه ده؟ توضیح ورکړئ.
۲. کله چې لاس په لاس راکړه ورکړه دود وه پلورونکو او پیرودونکو کومې ستونزې درلودلې؟
۳. اوسپنیزو سکوپه معاملاتو کې څه بدلون راوست؟
۴. کوم ضرورتونه د کاغذي بانک نوټونو د را پیدا کیدو لامل وگرځیدل؟
۵. د بانکونو دندې وښیاست.

## فعالیت:



- لاندینی فعالیت سرته ورسوئ د هغه پایله یادداشت کړئ او په ټولګي کې یې ولولئ.
- که چېرته بانک ته نیردې ژوند کوئ د کورنۍ یو مشر سره بانک ته ولاړشئ اوله نژدې نه وګورئ چې د بانک کارکوونکي خلکو ته د پیسو ورکولو او یا د پیسو اخیستلو په وخت کې کوم کارونه سرته رسوي؟
  - که چېرته بانک ته لاسرسی نه لری، نو له یو چا څخه پوښتنه وکړئ چې له بانک سره آشنایي ولري.

## په نړۍ کې اقتصادي اړیکې څه ډول دي؟



### څېړنې پرې وکړئ:

څېړنې شخصي وسايل په نظر کې ونیسئ او د هغو له جملې نه د لسو شیانو لېست جوړکړئ او بیا وگورئ چې کوم هېواد جوړکړي دي. د جوړونکي هېواد نوم د هر یوه په وړاندې ولیکئ. ولې د مختلفو هېوادونو

محصولات په بازار کې موجود دي؟ له دې څېړنې څخه کومې پایلې ته رسېږو؟

کله چې د یوې د رانیولو (پیرلو) لپاره بازار ته ځو، په هټیو کې د مختلفو هېوادو محصولات وینو. د بېلگې په توگه چنیايي کالي، پاکستاني ټوکران، ایټالوي بوټونه او ایراني فرشونه د داخلي (کورني) محصولاتو تر څنګه لیدل کېږي.

نن ورځ د نړۍ په ټولو هېوادونو کې د بازار و وضعیت همدا ډول دی او هیڅ داسې هېواد نشته چې په هغه کې د نورو هېوادونو محصولات نه وي.

د نړۍ د هېوادونو طبيعي، انساني او ټکنالوژيک امکانات سره توپير لري، له دې کبله د هغوي وس هم د محصولاتو په توليد کې يو ډول نه دی.

ځينې هېوادونه د زراعتي توکو د توليد لپاره مناسبه آب و هوا لري، ځينې په زياته کچه تيل ( نفت ) لري او ځينې نور بيا صنعتي پر مختللي توليدات لري.

کوم هېواد چې د يو ډول محصول لپاره مناسب شرايط و نه لري او وغواړي هغه توليد کړي، د توليد لگښت لوړېږي او توليد شوي شيان گران تمامېږي. له دې کبله له اقتصادي اړخه به د دې هېواد په گټه وي چې که چېرته دا ډول توکي او شيان له نورو هېوادونو څخه وپيري او هغه محصولات چې په خپله کولی شي په مناسبه بيه يې توليد کړي، نورو هېوادوته يې صادر کړي. په دې توگه به په نړيوالې سوداگرۍ کې ښه والی راشي او ډول ډول محصولات به له يو هېواد نه بل هېواده انتقال ومومي.

د نړيوالې سوداگرۍ د آسانتيا لپاره په ۱۹۹۵ ميلادي کال کې د نړيوال سوداگريز سازمان په نامه يو سازمان جوړ شو چې کوربه يې د ژنيو ښار دی. دا وخت ۱۵۰ هېوادونه د دې سازمان غړي دی. دا سازمان داسې قوانين لري چې نړيواله سوداگري سمه او آسانه کوي. ټول غړي بايد د دې سازمان قوانين رعيت کړي. افغانستان د کتونکي ( ناظر ) په توگه په دې سازمان کې شتون لري چې تراوسه يې د دې سازمان غړيتوب نه دی ترلاسه کړی.

## خبرې پرې وکړئ:

هېوادونه معمولاً د هغو شيانو په بدل کې چې واردوي يې، ځينې شيان هم صادروي. آیا پوهيږئ، زموږ هېواد کوم شيان صادروي؟ ستاسې په نظر زموږ صادرات ډېر دي او که واردات؟

په نړيوال بازار کې هر هېواد ځانته ځانگړی ځای لري. هغه هېوادونه چې ډېر توليد کوي، کولی شي چې په نړيواله سوداگرۍ کې زياته ونډه واخلي او پرعکس هغه هېوادونه چې د توليد کچه يې ټيټه ده، په نړيوال سوداگريز بازار کې لږه ونډه لري. افغانستان پخوا غالی، کرنيز او د څارويو محصولات نورو هېوادونو ته صادروي او په دې ډول يې په نړيوالې سوداگرۍ کې خورا ښه مقام درلود، خو په دې وروستيو کلونو کې د هېواد په توليداتو او صادراتو کې ډېر کمښت راغلی دی.

د هېواد تقریباً ټول لگښتي توکي له گاونډيو ملکونو او سيمې څخه را واردېږي. موږ بايد هڅه وکړو چې اقتصاد مو بيا ښه والی پيدا کړي او په نړيوال بازار کې يوازې مصرفوونکي ونه اوسو، بلکې لکه د نورو ټولو هېوادونو په څېر بايد توليد هم ولرو.

## د لوست تکرار:

.....

.....

.....

.....

.....

## پوښتنې:

- ۱- د محصولاتو په توليد کې د هېوادونو وس او بې وسي څه معنا لري؟
- ۲- ولې د محصولاتو د توليد د وس ( توانائی) توپير د هېوادونو ترمنځ د سوداګرۍ د پراختيا لامل ګرځي؟
- ۳- نړيوال سوداګريز سازمان د کوم کار لپاره جوړ شوی دی؟
- ۴- آیا افغانستان د نړيوال سوداګريز سازمان غړی دی؟
- ۵- افغانستان په نړيوالې سوداګرۍ کې کوم مقام لري؟

## فعاليت:

د کورنۍ د خوراکي توکو يو لېست مو چې په يوه شپه او ورځ کې يې مصرفوی برابر او وليکئ چې دا توکي له کوم هېواد نه راغلي دي. په آخر کې وګورئ چې څو سلنه (فيصده) يې کورني او څو سلنه يې بهرني دي.

## د خپرکي لنډيز

- انسان زياتې اقتصادي اړتياوې لري.
- اقتصادي اړتياوې مور فعاليت او هڅې کولو ته مجبوروي.
- اقتصادي فعاليتونه په ټوليزه توگه په دوه ډوله وېشل کېږي: توليد او خدمت.
- توليد هغه ډول اقتصادي فعاليتونو ته ويل کېږي چې په پايله کې يې ځانگړي شيان منځته راشي.
- خدمت: هغه ډول فعاليت ته ويل کېږي چې نورو ته يوازې آسانتياوې وړاندې کوي او شيان نه توليدېږي.
- په ډېرو پخوا زمانو کې انسان په راکړه ورکړه کې له پيسو څخه کار نه اخیسته او يو جنس به يې له بل جنس سره بدلاوه.
- کرار، کرار فلزي پيسې او يا سيکې منځته راغلې او تر هغو وروسته کاغذي پيسې يا بانکونونه دود شول.
- نن سبا د سيکې، کاغذي پيسو، بانکي چکونو او اعتباري کارتونو څخه په راکړه ورکړه کې کار اخيستل کېږي.
- نن سبا د بانک په نامه سترې مؤسسې رامنځته شوې دي چې د خلکو پيسې ساتي او له يوه ځای څخه يې بل ځای ته ليردوي. د خلکو په لږو پيسو سره، سترې پانگونې کوي او هغه چانه چې اړ وي پور ورکوي.
- نن سبا د نړۍ خلک يو له بله سره اقتصادي اړيکې لري. ډول ډول حاصلات د سوداگري په ډول له يوه هېواد څخه بل هېواد ته ليردوي.
- د نړيوالې سوداگرۍ د تنظيمولو لپاره (د سوداگرۍ نړيوال سازمان) جوړ شوی دی. له بده مرغه چې زموږ هېواد په هغه کې فعاله ونډه او يا رول نه لري. موږ بايد په هغه کې د خپل هېواد د مقام د لوړېدو لپاره هلې ځلې وکړو.

## دریم خپرکی

### د ټولنیزو خدمتونو مؤسسي

- په دې خپرکي کې لاندیني لوستونه لولو:
- د ټولنیزو خدمتونو له مؤسسو سره آشنا شو(۱)
  - د ټولنیزو خدمتونو له مؤسسو سره آشنا شو(۲)
  - د ټولنیزو خدمتونو له مؤسسو سره آشنا شو(۳)



د ترافیکو پولیس د دندې د اجراکولو په حال کې



## د دریم څپرکي موخې

له گرانوزده کوونکو څخه هیله کیري چې د دې څپرکي په لوستلو سره زده کړي چې:

- پست یو د ټولنیزو خدمتونو له موسسو څخه دی چې د خلکو لیکونه، څپرونې او نور وسایل د څرگندو او ځانگړو پتو ( ادرس ) له مخې له یوه ځای څخه بل ځای ته وړي.
- مخابرات د خلکو تر منځ اړیکي د تېلېفون، فکس او انټرنېټ له لارې ټینګوي.
- سره میاشت هغه سازمان دی چې د خلکو او دولت مرستې په ډول ډول پېښو کې زیانمنو شوو خلکو ته رسوي.
- خلک له مختلفو بیمو څخه په گټې اخیستنې سره کولی شي چې د پېښو څخه د وراوښتو زیانونو یوه برخه جبران کړي.
- د عمومي پارکونو، سرکونو، کوڅو او سیل ځایونو پاکول او د ښار ښکلا د ښاروالی دنده ده.
- پولیس د خلکو امنیت خوندي ساتي.
- ترافیک په ښار کې د نقلیه وسایلو تگ راتگ تنظیموي.



## د ټولنيزو خدمتونو له موسسو سره آشنا شو (۱)



په تیرو څپرکیو کې له بانک، ښوونځي او خلکو ته د خدمتونو د وړاندې کونکو موسسو سره بلد شوی. په دې لوست کې به هم د دوو نورو خدمت کونکو موسسو سره بلدتیا پیدا کړئ.


### خبرې پرې وکړئ:

۱. انسان هر وخت اړتیا درلوده چې له نورو سره اړیکې ټینګې کړي. ستاسې له نظره:
۲. نن ورځ انسانان له کومو لارو څخه په ګټه اخیستنې سره خپلمنځي اړیکي ټینګوي؟
۳. آیا د اړیکو آسانتیا لپاره موسسې شته؟ نومونه یې وویاست.

### ډاګ (پسته) څه چارې سرته رسوي؟

زموږ د اړیکو له اړتیاوو څخه یوه یې هم دا ده چې غواړو ځینې نسبتاً واره څیزونه له یوه ځای څخه بل ځای ته ولېږو؛ یا یو لیک د کورنۍ یوه غړي یا هغه دوستانو ته چې په کوم بل ښار او یا هېواد کې اوسېږي، ولېږو. ډاګ یو له هغو موسسو څخه دی چې د دې ډول چارو د سرته رسولو

لپاره جوړ شوی دی. مور د ډاگ له لارې کولای شو چې : لیک، د مبارکۍ کارت، کتاب، ورځپاڼه او داسې نور څیزونه نورو خلکو ته ورولیږو.



## لیک څه ډول لېږل کېږي؟

- د کورنۍ یوه غړي یا خپلو خپلوانو ته د لیک لېږلو لپاره دغه لاندیني پړاوونه سرته رسوو:
- د لیک پاکټ ټاپه کوو. خپل لیک لیکو او په هغه کې یې کېږدو.
  - د لېږونکي او اخيستونکي پته د پاکټ په شا په ټاکلي ځای باندې لیکو.
  - په پاکټ باندې پستي ټکټ نښلوو.
  - پاکټ د پست مسؤل سړي ته سپارو او یا یې په پستي صندوق کې اچوو.

## خبرې پرې وکړئ:

لاندینۍ پوښتنې ولولئ او خبرې پرې وکړئ:

۱. په پخوا زمانو کې خلکو څه ډول خپل پیغامونه لرې ځایونو ته استول؟
۲. نن ورځ د دې کار لپاره کومې لارې شته؟ وبې وایاست.

## مخابرات کوم خدمتونه سرته رسوي؟

مخابرات هم د هغو موسسو له ډلې څخه دي چې زموږ اړیکې له نورو سره ټینګوي. په مخابراتو کې د کورونو او ادارو ثابت ټیلفونونه، ګرځنده ټیلفونونه (موبایل)، فکس او انټرنېټ شامل دي.

دغه امکانات او د اړیکو نیولو نوي وسایل زموږ سره مرسته کوي چې خپل کارونه ژر او په ښه توګه سرته ورسوو. دغه وسایل زموږ د اړیکو ټینګولو د آسانتیا وړ لپاره رامنځته (اختراع) شوي دي. مخابرات له مور سره مرسته کوي چې خپلې د اړیکو اړتیاوې په چټکۍ، آسانی او لږ لګښت سره له منځه یوسو.



د مخابراتو او معلوماتي ټکنالوژۍ وزارت

د ټیلفون په واسطه کولای شو یو له بله سره خبرې وکړو. د موبایل په وسیله کولی شو یو له بله سره خبرې وکړو، لنډ پیغامونه ترلاسه کړو او وپې لېږو. د فکس په واسطه د خپلو سندونو انځورونه لېږو، انټرنېټ مورټه د لېږلو د ایمیل (برېښنالیک) امکانات برابرې. همدارنگه د انټرنېټ له لارې کولی شو چې د نړۍ مهم خبرونه ولولو او مختلفې علمي زېرمې پیدا کړو.

### د لوست تکرار:



.....

.....

.....

.....

### پوښتنې:



۱. که چېرې وغواړئ یو دوست ته چې په بل ښار کې اوسېږي، لیک واستوئ له کومې وسیلې څخه کار اخلي؟
۲. که چېرې وغواړئ چې لیک د پست له لارې ولېږئ، دغه کار څه ډول سرته رسوئ؟
۳. فکس کوم کار سرته رسوي؟
۴. برېښنالیک (ایمیل) څه شی دی او مورټرې څه ډول گټه اخیستلای شو؟

### فعالیت:



تاسې له پست او مخابراتې څخه کومې گټې تر لاسه کوئ؟ پخپلو کتابچو کې یې یادداشت کړئ چې په یوه وروستنی میاشت کې مو کومې گټې له پستی او مخابراتو څخه ترلاسه کړي دی.

## د ټولنيزو خدمتونو له موسسو سره آشنا شو (۲)



د زلزلې د طبيعي پېښو له کبله د کورونو نړېدل

په تېر لوست کې د ټولنيزو خدمتونو له دوو موسسو سره آشنا شوی، په دې لوست کې له دوو نورو موسسو سره آشنا کېږئ.

### خبرې پرې وکړئ:

حتماً مو د خپل مور او پلار څخه د ځينو پېښو لکه: زلزه، طوفان او جگړو په اړه يو څه اوریدلي دي. کله چې دغه راز پېښې رامنځ ته شي، زيات شمېر خلک بې کوره، بې سرپرسته، ژویل او يا هم مړه کېږي، ستاسې له نظره:


۱. ولې خلک يو له بله سره زړه سوی او غم شریکی کوي؟
۲. خلک له کومو لارو څخه له زیانمنو شویو سره خپل زړه سوی او غم شریکی ښکاره کوي؟
۳. آیا هر سړی باید په خپل لاس خپلې مرستې زیانمن شوو کسانو ته ورسوي او يا د دې کار لپاره بله ښه لاره شته؟

### هلال احمر او يا سره میاشت:

کله چې خلک له داسې ستونزو سره لاس او گریوان شي چې په یوازې توگه هغه نه شي حل کولی، نو

په داسې حال کې د دې هيله لري چې خپلوان، قوميان، وطنداران او حتی د نورو هېوادونو خلک له هغوی سره مرسته وکړي. کله چې ځينې خلک د کومو پېښو له کبله زيانمن کېږي، نور خلک بايد د هغوي مرستې ته ور ودانگي. که چېرې پېښه او اړولې زيان يې کم وي په دې حالت کې خلک کولی شي چې په مستقيم ډول په خپله زيانمنو شوو خلکو ته مرستې ورسوي، خو کله چې پېښه لويه وي مثلاً يو ښار د سيل، زلزلې، طوفان او يا جگړې لاندې راشي، په دې صورت کې يوې موسسې او يا سازمان ته اړتيا پيدا کوي چې قوی مدیریت (اداره) او بشپړ امکانات په واک کې ولري. هغه سازمان چې دغه کار سرته رسوي په اسلامي هېوادونو کې د ((هلال احمر)) او په نورو هېوادونو کې د (سور صليب) په نامه يادېږي. زموږ په هېواد کې ورته (سره مياشت) وايي. دغه سازمان په ټولو هېوادونو کې بشپړ بې طرفه دی او د بشر دوستانه موخو په سرته رسولو کې د زيانمنو شوو سره د مرستې په چارو کې چې د طبيعي پېښو په واسطه زيانمن شوي وي، هڅه کوي. د سره صليب او هلال احمر انځورونو ته په لاندینيو نښو نښانو کې پام وکړئ.

سره مياشت



سور صليب

ځينې مؤسسې د ځانگړو ستونزو ( لکه د جگړې ځپلو هېوادونو ) د حل کولو لپاره پرانيستل کېږي، د بېلگې په توگه د ماین پاکولو موسسې دنده لري، چې د جگړې له دوران پاتې شوی ماینونه را ټول کړي. ماین پاکونکي هغه سيمې چې ماینونه پکې ښخ شوي دي په سرو ډبرو او هغه سيمې چې له ماینونو څخه پاکې شوي دي، په سپينو ډبرو په نښه کوي. شنې ډبرې شکمنې سيمې په گوته کوي. له دې کبله موږ بايد په هغو سيمو کې چې په سرو او شنو رنگونو په نښه شوي وي، له تگ راتگ څخه ډډه وکړو. همدارنگه موږ بايد هيڅ کله نا چاودلو او شکمنو شيانو ته لاس ورنه ورو.

### خبرې پرې وکړئ

تراوسه پورې مو هرومرو د طبيعي زيان اړوونکو پېښو په باره کې يو څه اورېدلي او يا هم لوستلي دي، ستاسې له نظره:

۱. کوم خطرونه د انسان ژوند گواښي؟
۲. د يوې خطر ناکې طبيعي پېښې لکه ( زلزلې، اور، سيل، ترافيکي پېښو) له امله انسانانو ته کوم زيانونه رسيږي؟
۳. څرنگه کولی شو چې له طبيعي پېښو څخه اوښتي زيانونه جبران کړو؟

## بیمه څه شی ده؟

زموږ ژوند ځینې خطرونه، لکه: اورلگیدنه، زلزله، سیلاب، د موټرو ټکر، ډول ډول ناروغی، غلا او داسې نور گواښي (تهدیدوي). له دې پېښو څخه ځینې یې مخکې له مخکې د وړاندوینې او مخنیوي وړنه دي. له دې کبله باید چې هر سړی او یا شرکت د دې ډول خطرونو د کمیدو لپاره مخکې له مخکې لاره چاره لټولې وي. د بیمې موسسه د دغه ډول زیانونو د جبران لپاره منځته راغلي ده.

د بیمې موسسه د یوه سړي یا شرکتونو زیانونه تر ټاکلو شرطونو لاندې تضمینوي. دغه موسسه له اشخاصو او یا له هغو شرکتونو څخه چې بیمه شوي دي، د میاشتي یا د کال یوه ټاکلې اندازه پیسې تر لاسه کوي او په مقابل کې یې کله چې د هغوی څخه ځینې یې له کومې پېښې سره مخامخ شي، د هغوی زیانونه د پیسو په ورکولو سره جبرانوي. زیاتره خلک او یا شرکتونه د خپلو احتمالي زیانونو د جبران لپاره، د بیمې په موسسو کې غږیتوب تر لاسه کوي او د خپل غږیتوب حق ورکوي.

خو د دې شمېرې څخه یو کم شمېرې عملاً له پېښو سره مخامخ کېږي او د بیمې د موسسو څخه د رسیدلې زیان پیسې تر لاسه کوي. په دې ترتیب سره د بیمې موسسې کولی شي چې هغه زیانونه جبران کاندې چې یو شمېر غږو ته رسیدلي دي.

### د بیمې ډولونه:

د مالونو او یا هغو څیزونو پر اساس چې بیمه کېږي، بیمه په مختلفو ډولونو باندې وېشل کېږي چې ډېر مهم یې: ۱- د اشخاصو بیمې، ۲- د مالونو بیمې، ۳- د مسؤلیت بیمې دي.

### د اشخاصو بیمه:

د اشخاصو په بیمه کې په خپله انسان بیمه کېږي. د اشخاصو بیمه مختلف ډولونه لري چې خورا مهم یې دا دي:

#### ۱- روغتیايي بیمه:

انسان تل له ناروغیو له خطر سره مخامخ او درملنې ته اړوي، کله په یوه تن او یا کورنیو باندې د درملنې مصرف ډېرېږي. روغتیايي بیمه د بیمه شوو کسانو د درملنې ټولې او یا یو څه مصرف شوي پیسې ورکوي، په دې سبب روغتیايي بیمه له زیات اهمیت څخه برخمنه ده.

#### ۲- د پېښو بیمه:

د ډول بیمه خلک د مرگ او ژوبلې په وړاندې چې په کاري چاپیریال لکه کارځایونو او نورو کې منځته راځي، بیمه کوي.

#### ۳- د عمر بیمه:

د انسان د اندیښنو څخه یوه یې هم دا وي چې نه ویلی کېږي د ده له مرگه وروسته یې د کورنۍ غړي له اقتصادي ستونزو سره مخامخ شي. د دې اندیښنې د کمولو لپاره ځینې خلک هغه وخت چې لا ژوندي وي، یو څه پیسې د غږیتوب د حق په نامه بیمې ته ورکوي، چې بیمه



د ده له مرگه وروسته د دې د کورنۍ ژوند تامین کړي.

### د مالونو بیمه:

دا ډول بیمه کور، دوکان، موټر، شرکت او دې ته ورته نور شيان د اورلگیدنې، غلا او ټکر په وړاندې د ټاکلو پیسو په بدل کې بیمه کوي.

### د مسؤلیت بیمه:

ځینې مسوولیتونه ډېر مهم وي او څوک یې چې سرته رسوي، امکان لري چې د سهوې او خطايې له مخې خلکو ته غټ مالي او ځاني زیانونه ور واړوي. د بېلگې په توگه، امکان لري چې یو ډاکټر چا ته د یوې دوا د ناسم تجویز له مخې تاوان ورسوي او یا یې مړ کړي، بیمه د داسې خطرونو روحي انديښنو او مالي زیانونو د مخنیوي لپاره، هغه څوک چې په داسې چارو بوخت وي، بیمه کوي. د بیمو دغه ډولونه چې وویل شول، په زیاترو هېوادونو کې شته. زموږ په هېواد کې له بده مرغه چې بیمې تر اوسه پورې پراختیا نه ده موندلې. موږ هیله من یاستو چې دولت او خصوصي پانگه اچوونکي د ټولنیز ژوند دغې مهمې برخې ته زیاته پاملرنه وکړي.

### د لوست تکرار:

.....

.....

.....

.....

.....

.....

### پوښتنې:

۱. کله چې له ستونزو سره مخامخ کېږو او نه شو کولی هغه په یوازې توگه حل کړو، له نورو څخه څه هیله لرو؟
۲. کوم سازمان د جنگ ځپلو او طبیعي پېښو له زیانمنو سره د مرستې لپاره جوړ شوی دی؟
۳. بیمه کوم کار زموږ لپاره سرته رسوي؟
۴. د بیمې د ډولونو نومونه واخلئ.
۵. د اشخاصو د بیمې او مالي بیمې تر منځ څه توپیر موجود دی؟ څرگند یې کړئ.

### فعالیت:

زده کوونکي دې په دوو ډلو ووېشل شي، یوه ډله دې د سرې میاشتې او بله ډله دې د بیمې په باره کې څېړنه وکړي او د خپلې څېړنې پایله دې په ټولگي کې ولولي.

## د ټولنيزو خدمتونو د مؤسسو سره آشنا شو (۳)



د ټولنيزو خدمتونو د مؤسسو د پېژندگلوئ په لړ کې، په دې لوست کې له دريو نورو مؤسسو سره آشنا کېږو.

### پرتله يې کړئ:

د اسلام ستر پيغمبر (ص) فرمايلي دي: نظافت او پاكي د ايمان يوه برخه دي. دغه حديث شريف ته په پاملرنې سره ستاسې له نظره:

۱. د چټل او نا پاک کور په پاک کور باندې د بدلولو لپاره څه بايد وکړو؟
۲. د خپل کلي او ښار د ښکلا او پاکی لپاره بايد څه کارونه سرته ورسو؟
۳. آیا تاسې کولی شئ چې د خپل کلي او ښار اړوند د پاکی او ښکلا ټولې چارې په يوازې توگه سرته ورسوئ؟

لکه څرنگه چې د خپل کور د ښکلا او پاکی په ساتنه کې بايد ټول هڅه او کوښښ وکړو، همدارنگه بايد د ژوندانه د ستر چاپېريال (کلی- ښار) په باره کې هم بايد هڅه او کوښښ وکړو. هر څومره چې چاپېريال پراخ وي په همغه اندازه بايد زيات کارونه تر سره شي. د بېلگې په توگه: له کورونو او سرکونو څخه د خخلو او ناپاکيو راغونډول، د ويالو پاکول او

- د سرکونو چارو کول یوې مؤسسې ته اړتیا لري چې هره ورځ په پرله پسې توګه دغه کارونه سرته ورسوي. ښاروالي هغه موسسه ده چې په ښارونو کې د دې چارو د سرته رسولو لپاره جوړه شوې ده. آیا د ښاروالي دنده یوازې د ښارپاکول دي؟
- ښاروالي نورې دندې هم سرته رسوي لکه:
- د ښار ښکلا د ساتنې لپاره، دکورونو او دوکانونو د جوړیدو څارنه.
  - د تګ او راتګ لپاره د سرکونو پخول.
  - د عمومي پارکونو جوړول او د ښار په مختلفو برخو کې د نیالګیو او ګلانو کرل او کښېنول.
  - د عمومي تشابونو جوړول.



ملي پولیس

## خبرې پرې وکړئ:

د لاندینيو پوښتنو په باره کې یو له بل سره خبرې وکړئ.

۱. که چېرې د چا مال او ځان تر ګواښ لاندې راشي، داسې سازمان شته چې د هغه ساتنه وکړي؟

۲. که چېرې داسې سازمان موجود وي، د هغه د دندو په باره کې سره خبرې وکړئ.

## کومه اداره زموږ امنیت تامینوي؟

د انسان له ډېرو مهمو اړتیاوو څخه یوه یې هم امنیت دی. په ټولنه کې ډول ډول خطرونه شته چې د انسان امنیت ګواښي. دولتونو د ډېرو پخوا زمانو څخه یو شمېر وسله والو کسانو ته د ښار د امنیت د ساتلو دنده سپارله، دغه ډله په مختلفو وختونو او ټولنو کې په مختلفو نومونو سره یادیدله.

په اوسنیو ټولنو کې په ټول هېواد کې د پولیس په نامه یو ډېر پرمختللی سازمان شته چې پوه او په امنیتي وسایلو سنبال کسان په هغه کې کار کوي چې اصلی دنده یې د ټولني د نظم او امنیت ساتل

دي. زموږ ملي پوليس يو له خدمتگارو سازمانونو څخه دى چې شپه او ورځ د خلکو د نظم او امنيت ساتلو لپاره کوشښن کوي. پوليس په ټول هاند سره د نشه يي توکو د قاچاق چينانو، غلو وړانکارو عناصرو په وړاندې په مېړانه درېږي تر دې حده پورې چې د خلکو د نظم او امنيت د ساتلو په لاره کې د هغوى يو شمېر خپل ژوند له لاسه ورکوي او يا ژوبل کېږي. زموږ پوليس هره ورځ پياوړي او ځواکمن کېږي. د ټولني هر غړى دنده لري چې د ټولني د امنيت او هو ساينې په لار کې زحمت وگالي. له همدې کبله موږ کوشښن کوو چې د پوليسو سره د مرستې او همکارۍ له لارې د خپل هېواد د امنيت او هو ساينې لپاره خپله ملي دنده تر سره کړو. موږ د پوليسو د هغو خدمتونو درناوى کوو چې دوى يې سرته رسوي او کوشښن کوو چې تل د خپلو ملي پوليسو ملاتړي واوسو.



## خبرې پرې وکړئ:

په ښارونو کې نقلیه وسایط ډېر دي. د هغو په تگ را تگ کې د نظم ټینګول یو زیات شمېر خلکو او ځانګړو مقرراتو ته اړتیا لري.

۱. ستاسې له نظره، کوم سازمان په ښارونو کې د نقلیه وسایطو په تگ را تگ کې د نظم راوستو دنده په غاړه لري؟

۲. آیا دا امکان شته چې د داسې سازمان له موجودیت پرته په ښارونو کې ژوند وکړو؟ ولې؟

## د ترافیکو پولیس زموږ په ژوندانه کې څه رول لوبوي؟

لکه څرنګه چې پوهېږو په کلیو کې نسبتاً لږ شمېر خلک ژوند کوي. د انسانانو، څارویو او نقلیه وسایطو تگ را تگ خلکو ته ستونزې نه پېښوي. د ځمکې پراختیا او د جمعیت کموالی، خلکو ته د دې اجازه ورکوي چې په آسانی سره ځای په ځای شي او هېڅوک د بل چا د رېږونې لامل ونه ګرځي. خو په ښارونو کې، د دې پرعکس زیات شمېر خلک په یوه تنګه سیمه کې ژوند کوي. په ځینو شېبو کې، ګڼ شمېر خلک څه پلي او څه سپاره د ښار سړکونو ته ورګډیږي. که چېرې نظم او مقررات موجود نه وي او

داسې څوک نه وي چې دغه مقررات عملي کړای شي، هر څوک به له هرې خوا څخه حرکت وکړي او لارې به بالکل بندې شي، دغه نظم د ترافیکو پولیس منځته راولي. د ترافیکو پولیس په ښار کې د نظم راوستو لپاره لاندې کارونه سرته رسوي:

- د سړکونو په مناسبو ځایونو کې ټاکلې علامې دروي چې چلوونکي وپوهېږي څه وکړي. د بېلگې په توګه په ځینو وایونو کې د دریدو د منع علامه، په ځینو ځایونو کې د یو طرفه واټ علامه او دې ته ورته علامې دروي. په څلور لارو کې سره اوشنه څراغونه لګوي چې موټر په وار سره حرکت وکړي او تېر شي.

- هغه چاته چې په چلولو کې بشپړ مهارت ولري، د چلولو جواز (لایسنس) ورکوي. هغه چاته چې د چلولو جواز نه لري، په ښار کې د چلولو اجازه نه ورکوي ترڅو د ټکر لامل ونه ګرځي. سرغړونکي چلوونکي جریمه کوي چې د چلونې مقررات پر ځای کړي.
- څه وخت چې ټکر وشي، سرغړونکي معلوموي.

## د لوست تکرار:

- 
- 
- 

## پوښتنې:

۱. ولې ښارونه، ښاروالیو ته اړتیا لري؟
۲. د ښاروالۍ ډېره مهمه دنده څه شی ده؟
۳. په ټولنه کې د پولیس دنده څه شی ده؟
۴. د ترافیکو پولیس په ښار کې د نظم د راوستو لپاره څه کارونه سرته رسوي؟
۵. آیا کلي هم د ترافیکو پولیسو ته اړتیا لري؟ ولې؟

## فعالیت:

له لاندینيو فعالیتونو څخه یو یې د خپل ژوندانه د شرایطو سره متناسب، وټاکئ او تر سره یې کړئ.

۱. له هغو کارونو څخه چې ښاروالی یې په ښارونو او خلک یې په کلیو کې ستاسې د استوګنځیو د پاکوالي او ښکلا لپاره ترسره کوي، په لیکلې توګه، د انځور او یا نقاشۍ په شکل کې اطلاعات برابر کړئ او په ټولګي کې یې ولولئ.
۲. دا وڅېړئ چې په ټولنه کې د امنیت د ساتلو لپاره د خلکو او دولت دنده څه شی ده؟ د دې فعالیت د ترسره کولو لپاره د کورنۍ د مشرانو سره خبرې وکړئ او پایله یې ټولګیوالو ته وویاست.
۳. دا وڅېړئ چې هغه څراغونه چې په څلور لارو کې لګیدلي دي، کوم رنگونه لري او هر رنگ د څه شي نښه او علامه ده؟ که چېرې د کلی او سیدونکي یاست، له هغو کسانو سره چې ښار ته یې سفر کړی دی خبرې وکړئ او ځواب یې په خپلو کتابچو کې ولیکئ.

## د خپرکي لنډيز

- د ټولنيزو خدمتونو مؤسسې، ټولنې ته د عمومي خدمتونو د وړاندې کولو لپاره جوړې شوې دي.
- پست يا ډاگ د دغو ټولنيزو خدمتونو له مؤسسو څخه يوه ده چې له يوه ځای يا شخص څخه بل ځای او يا شخص ته د خلکو د لیکونو، مطبوعاتو (ورځپاڼو، مجلو، اونيزو) او نورو شيانو په لېرلو کې کار کوي.
- مخابرات د ټولنيزو خدمتونو يوه بله موسسه ده، چې د خلکو تر منځ د اړیکو د نيولو د آسانتياوو لپاره جوړه شوې ده. مخابرات خلکو ته ټيلېفون، موبایل، فکس او انټرنېټ وړاندې کوي.
- سره مياشت د هغه چا سره مرسته کوي چې پر طبيعي پېښو او يا جنگ جگړو کې زيانمن شوي وي.
- بيمه له خلکو سره د احتمالي پېښو د خطرونو څخه د مخنيوي لپاره، مرسته کوي.
- بيمه له هغه چا څخه چې غړيتوب يې تر لاسه کوي، مياشتنۍ او يا کلنۍ د غړيتوب د حق په نامه يو څه پيسې اخلي، دا په دې معنا چې که چېرې په کومه پېښه کې زيانمن کېږي، د هغو د مالی تاوانونو جبران پرې وکړي.
- ښاروالي، ښار پاک ساتي او د هغه د ښکلا او سمسورتيا لپاره زيار باسي.
- پوليس د خلکو امنيت ټينگوي.
- د ترافيکو پوليس نقيله وسایط تنظيموي.

# خلورم خپرکی

## ډله ییزې رسنۍ

په دې خپرکي کې دا لاندیني لوستونه لولو.

• له ډله ییزو رسنیو سره آشنا شو.

• رسنۍ او ټولنه.



## د څپرکي موخې

له زده کوونکو څخه هيله کېږي چې د دې څپرکي په پايله کې زده کړي چې:

- راډيو هغه رسنۍ ده چې د خلکو په منځ کې تر ټولو ډېر اوريدونکي لري.
- ټلويزيون د انځوريزو خپرونو له امله، د اوريدونکو په منځ کې ډېر اثر لري.
- مطبوعات چاپي رسنۍ دي له هغو څخه گټه اخيسته، سواد ته اړتيا لري.
- د نړۍ تر ټولو نوې رسنۍ انټرنېټ دی چې د نورو رسنيو په پرتله زياتې نېگنې پکې شته؛

- رسنۍ خلکو ته په خبر رسولو کې بنسټيزه برخه اخلي؛
- د رسنيو له لارې خلک کولی شي چې په سياسي او ټولنيزو چارو کې گډون وکړي؛
- د رسنيو سمه خبر رسونه د بيان له آزادۍ پرته ناشونې ده؛



## له ډله ييزو رسنيو سره آشنا شو.



### پرتله يې کړئ:

انځور ته وگورئ او پوښتنو ته ځوابونه ورکړئ.

۱. په انځور کې کوم شيان وینئ؟ نومونه يې واخلي.

۲. هريو يې کومې چارې سرته رسوي؟

۳. هغه چارې چې تر سره کوي يې، يوه له بلې سره څه ورته والی لري؟

تاسې به راډيو اورېدلې وي او ټلويزيون به موليدلی وي. همدارنگه فکر کېږي چې ورځپاڼې او مجلې به مو هم لوستلي وي. له دې سره سره چې هغوي بېلابېلې چارې تر سره کوي، خو بيا هم ټول په دې لاره کې سره شريک دي، چې خلک د سياسي، اقتصادي، فرهنگي، علمي او تفريحي چارو څخه خبروي، نوله دې امله ويلای شو، هغه وسايل چې دنده يې خلکو ته د معلوماتو او اطلاعاتو رسول دي، رسنۍ بلل کېږي. دغو وسايلو ته له دې کبله چې دنده يې خلکو ته اطلاعات او معلومات وړاندې کول دي، ډله ييزې رسنۍ وايي.

رسنۍ ډېر تازه خبرونه، سياسي، اقتصادي، فرهنگي او ورزشي پېښې ټولنې ته وړاندې کوي او هغه د خپل هېواد او نړۍ د بدلونونو، علمي او فني نوښتونو څخه خبروي. رسنۍ پر خبر رسولو سر بېره، د زده کړې، علمي، تفريحي او د مشغولتيا پروگرامونه هم برابروي. له دې امله ده چې وايي: رسنۍ په عين حال کې د عمومي زده کړې وسايل هم دي. ځکه چې زده کړه د ټولنې په هر ځای کې خپروي او د ښوونځي، مدرسې او د زده کړې د نورو مرکزونو د ولکې (انحصار) څخه يې خلاصوي.

رسنۍ په عين حال کې چې د ماشومانو د وزگارتيا وختونه ډکوي، د زده کړې جريان يې ډېر ساده او دومره اسان کړی دی چې د يوې لوبې بڼه يې ورکړې ده. د دې خبرې په پام کې نيولو سره چې رسنۍ د اطلاع رسولو په چارو کې له کومو شيانو او لارو چارو څخه کار اخلي، هغه د اورېدلو، ليدلو او ليکلو د رسنيو په ډولونو وېشل کېږي.

### خبرې پرې وکړئ:

د رسنيو له ډولونو سره بلد شوی، دا مو هم زده کړل چې ولې هغو ته ډله ييزې رسنۍ ويل کېږي. اوس د هغو د هرې يوې په باره کې فکر وکړئ چې يوه له بلې سره څه توپيرونه لري.

### د رسنيو ډولونه:

#### راډيو:

راډيو يوه د اورېدنې رسنۍ ده چې خپل پروگرامونه د غږيزو څپو له لارې د اورېدونکو غوږونو ته رسوي. په رسنيو کې راډيو تر نورو پخوانۍ رسنۍ شمېرل کېږي. هغه څوک چې په کوم بل کار باندې هم بوخت وي، راډيو اورېدلی شي. د بېلگې په توگه د کور مېرمن په پخلنځي کې د کار کولو په وخت کې کولی شي چې راډيو واوري او يا يو چلوونکی د چلولو په وخت کې د راډيو له پروگرامونو څخه گټه اخيستی شي په داسې حال کې چې هغوی نشي کولای له هغه رسنيو څخه گټه واخلي چې بايد وکتل شي.

#### ټلويزيون:

ټلويزيون له ډلييزو رسنيو څخه يوه رسنۍ ده، چې خوځنده تصويرونه له غږ سره يو ځای خپروي.

ټلويزيون د راډيو په نسبت دغه ښيگڼه لري چې شيان او پېښې د انځورونو له لارې خلکو ته ورښيي. د بېلگې په توگه: که چېرې وغواړي چې د خپلواکۍ د جشن د مراسمو د پر ځای کيدو رپورټ برابر کړي، نو يوازې د راډيو په څېر هغه به ژبه او خبرو کولو سره نه بيانوي، بلکې د هغه خوځنده او گرځنده انځورونه هم ښکاره کوي او ليدونکي کولی شي چې هغه لکه څرنگه چې تېر شوي، وويني.

## چاپ شوي خيزونه (مطبوعات)

مطبوعات يا خپرونې چې ورځپاڼې، اونيزې او مجلې پکې شاملې دي، له ليکنيزو يا چاپي رسنيو څخه شمېرل کېږي. په مطبوعاتو کې متن او انځور په تور اوسپين او يا هم په رنگه ډول د کاغذ پر مخ چاپوي او په منظمه توگه يې خپلو لوستونکو او اخیستونکو ته وړاندې کوي.

له دې سره سره چې نن ورځ پياوړې رسنۍ لکه ټلويزيون په ټولو ادارو او کورونو کې د اطلاعاتو په خپرولو کې زياته برخه اخلي، خو مطبوعات همغه شان ژوندي او فعال دي او چلوونکي يې ډېر زيات تبليغاتي واک او قدرت په لاس کې لري. د خپرونو د غوره امتيازونو څخه يو يې دا دی چې په بشپړه توگه زموږ په واک کې دي او کولی شو چې يو مطلب هر څوځله چې وغواړو، په هغه کې مطالعه کړو او د دې پر خلاف د راډيو او ټلويزيون خپرونې د ليدونکو او اوريدونکو په واک کې نه وي او د هغو خپرېدل ځانته ټاکلی وخت لري. د ليدونکو او اوريدونکو رسنيو سره د مطبوعاتو يو غوره توپير دا دی چې د چاپي خپرونو څخه گټه اخیستنه لږ څه سواد ته اړتيا لري. سړی بايد د ليکلو او لوستلو سواد ولري ترڅو وکولی شي د ورځپاڼو، اونيزو او نورو خپرونو له اطلاعاتو څخه گټه واخلي په داسې حال کې چې د راډيو او ټلويزيون د خپرونو لپاره دغه راز بنديز او محدوديت نشته او هر څوک کولی شي چې هغه واورې او وپې گوري.

### انټرنېټ:

نن سبا يوه ډېره پياوړې رسنۍ ټولنې ته وړاندې شوې ده چې د ټولو رسنيو امتيازات لري او هغه انټرنېټ دی.

انټرنېټ يوه نېټوونکې وسيله ده چې د نړۍ زيات شمېر کمپيوټرونه يو له بله سره نېټوي او هر څوک د نړۍ په هر گوټ کې چې وي، کولی شي چې د نړۍ له نورو کمپيوټرونو سره ونېټلي او له هغو اطلاعاتو څخه گټه



واخلي، چې په هغو کې شته او يا وي. د انټرنېټ له لارې کولی شو چې ليکلې متن، انځور، آواز او کمپيوټري پروگرامونه يو له بل سره بدل کړو. له انټرنېټ څخه په گټه اخيستنې سره کولی شو چې نورو ته ليک وليکو، له هغوی سره د غږ او انځور له لارې اړيکې ټينگې کړو او خبرې ور سره وکړو.

په انټرنېټ کې خبرونه، مطبوعات او ډېرې علمي سرچينې تر گوتو کېږي چې کولی شو له هغو څخه گټه واخلو. انټرنېټ هم د مطبوعاتو په څېر د اشخاصو تر کنټرول او څارنې لاندې دی او د راډيو او ټلويزيون غوندې تېريدونکي حالت نه لري.

### د لوست تکرار:

.....

.....

.....

.....

.....

.....

### پوښتنې:

۱. ډله ييزې رسنۍ څه کار کوي؟
۲. ليدنيزي، اوريدنيزې او چاپي رسنۍ له مثال سره وښايست،
۳. اوريدنيزې رسنۍ کومې ښېگڼې او کوم محدوديتونه لري؟
۴. اوريدنيزې - ليدنيزې رسنۍ څه ښېگڼې لري؟
۵. انټرنېټ څه شی دی او څه کار کوي؟

### فعاليت:

د ښوونکي، پلار مور او يا نورو پوهو کسانو په مرسته د ټولو رسنيو ځانگړتياوې او ښېگڼې په (۱۰) کړښوکې وليکئ او په ټولگي کې يې ولولئ.

## رسنۍ او ټولنه



### خبرې پرې وکړئ:

په تېر لوست کې مو ولوستل چې ډله ییزې رسنۍ کومې دي او څه کارونه سرته رسوي. ستاسې له نظره:

• آیا رسنۍ د ټولنې په سمون کې برخه اخیستلای شي؟ څه ډول؟

### رسنۍ او د خلکو برخه د ټولنې په اداره کې

په تېر لوست کې مو ولوستل چې رسنۍ ډول - ډول چارې سرته رسوي؛ لکه د خبر رسولو، تفریحي، زده کړې او د ژوندانه د اړتیاو څخه د خبریدو چارې. رسنۍ په ټولنه کې د خلکو د سترگو او غوږونو په څېر دي؛ ځکه چې زیارکښ خبريالان د هر ډول خطر او زحمت له زغملو سره سره هر ځای ته حاضرېږي او خلک د پېښو له جریان څخه خبروي. سر بېره پردې رسنۍ پېښې تحلیلوي او څېرې او خلک د هغو د عواملو او راتلونکي څخه خبروي. په دې توگه خلک تل د سیاسي، اقتصادي او ټولنیزو پېښو له بهیر څخه خبروي چې د دولتونو په اداره او کنټرول کې ونډه واخلي، خلک د رسینو له لارې کولی شي چې د چارواکو کارونه او پروگرامونه تر څارنې لاندې ونیسي او خپل سم نظریات او نیوکې هغوی ته ووايي. دولتي چارواکي هم د رسینو له لارې کولی

شي چې د خلکو له نظريو څخه خبر شي او په راتلونکي کې هغه په خپلو کړنو کې په پام کې ونيسي. له بله پلوه رسنۍ خلک له خپلو حقونو او دندو څخه خبروي. کله چې خلک خپل حقونه او دندې وپيژني، د خپل هېواد د سياسي، اقتصادي، ټولنيزو او فرهنگي پېښو په وړاندې د مسووليت احساس کوي، هغه څوک چې دخپل برخليک په وړاندې د مسووليت احساس وکړي، نه پرېږدي چې ناپوه او جاهل خلک پرې حکومت وکړي او په برخليک يې لوبې وکړي.

### رسنۍ او ټولنيزې ستونزې:

درسنیو له ډېرو مهمو کارونو څخه دادی چې خلک د ټولني له ستونزو او مسايلو څخه خبروي. زموږ هېواد چې څولسيزې جگړې يې تېرې کړي دي، له زياتو ستونزو سره مخامخ دی. رسنۍ بايد خلک له هغو څخه خبر کړي. ماینونه او ناچاودي مهمات هره ورځ زموږ يوزيات شمېر هېواد وال وژني، خو د دوی د خطرونو څخه خبريدنه، کولی شي چې د دغه ضايعاتو کچه را ټيټه کړي.

د مخدره توکو توليد، قاچاق او استعمالول زموږ د ټولني يوه بله ستونزه ده چې زموږ خلک په دې وروستيو کلونو کې ور سره مخامخ دي؛ د افسوس خبره دا ده چې زموږ زيات شمېر زلميان او تنکي زلميان د دې توکو په استعمال باندې روږدي شوي دي. که څه هم دروږدی کيدو د پراختيا مخنيوی زموږ د ټولو دنده ده، خو دولت او رسنۍ بايد د هغو د مخنيوي په لاره کې زيات هاند او کوشښ وکړي.

### خبرې پرې وکړئ:

لاندې پوښتنې په څير سره ولولئ، په اړه يې خبرې وکړئ او خپل نظريات بيان کړئ:

۱. ستاسې له نظره د بيان آزادي څه شی ده؟

۲. د بيان آزادي د رسنيو لپاره څه اهميت درلودلی شي؟ څرگند يې کړئ.

### د بيان آزادي او رسنۍ:

رسنۍ هغه وخت کولی شي چې خپل کارونه په ښه توگه سرته ورسوي چې د خپلو پروگرامونو او مطلبونو د خپریدو لپاره لازمه او مناسبه آزادی ولري. خبريالان او ليکوالان په خپلو دندو کې د ډاډ او مصئونيت احساس وکړي او په ټولنه او په ځانگړې توگه په رسنيو باندې د ډار او سانسور فضا حاکمه نه وي.

آزاده او له ظلمه خلاصه ټولنه د سمو او صحیحو رسنیو د موجودیت په پایله کې منعته راځي. رښی د بیان د آزادی په شتون کې معنا پیدا کوي. په استبدادي حکومتونو کې چې د بیان آزادي نه وي آزادو رسنیو ته د فعالیت امکانات ډېر کم وي او نشي کولی چې په ټولنه کې موجود واقعیتونه بیان کړي، ځکه چې په داسې حکومتونو کې رښی نشي کولی هغه مطلبونه نشر او خپاره کړي چې د حکومت له غوښتنو سره مخالف وي. په دې هېوادونو کې رښی زیاتره په دولت پورې تړلي وي، د خلکو د غوښتنو پر ځای، د چارواکو غوښتنې منعکسوي. دغه ډول رښی خلک دې ته هڅوي چې په پټو سترگو د حکومت اطاعت وکړي. د چارواکو کره وړه په ځای بولي او مناسب یې ښکاره کوي. دا په ځای خبره ده چې په دې صورت کې رښی نه یوازې دا چې د آزادی او دموکراسی سره مرسته نشي کولی، بلکې هغو ته زیات زیان اړوي.

### د لوست تکرار:

- 
- 
- 
- 
- 
- 

### پوښتنې:

۱. ولې ویل کېږي چې رښی د خلکو سترگې او غوږونه دي؟ بیان یې کړئ.
۲. رښی څه ډول کولی شي چې د دولت په اداره او کنټرول کې د خلکو رول پیاوړی کړي؟
۳. رښی څه ډول خلک د ټولنیزو چارو په وړاندې د مسوولیت اخیستو او قبلولو ته تیاروي؟
۴. آیا رښی په هر ډول شرایطو کې یو شان عمل کوي؟ څرګند یې کړئ.
۵. رښی په استبدادي ټولنو کې څرنگه عمل کوي؟

### فعالیت:

یوه رښی خوښه کړئ چې ستاسې په واک کې ده، بیا ووايست چې آیا د بیان آزادي پکې شته او که نه؟ خپل دلایل په یوه مخ کې ولیکئ.

## د خپرکي لنډيز

- راډيو، ټلويزيون، مطبوعات او انټرنېټ ډله ييزې رسنۍ بلل کېږي، ځکه چې اطلاعات او معلومات ټولو او يا زياتره خلکو ته رسوي.
- ډله ييزې رسنۍ خبرونه، د زده کړې او تفريحي خپرونې هم خپروي.
- رسنۍ په درېو برخو وېشل کېږي: د اورېدنې رسنۍ، د ليکنې رسنۍ او د اورېدنې ليدنې رسنۍ:
- رسنۍ د خبررسولو د نقش او رول ترسره کولو سره، د خلکو د سترگو او غوږونو په څېر دي.
- دولتي چارواکي کولای شي چې د رسنيو له لارې له خلکو د ستونزو څخه خبر شي او خلک هم کولای شي چې د رسنيو له لارې خپلې نيوکې د چارواکو غوږونو ته ورسوي.
- په استبدادي هېوادونو کې رسنۍ د زورواکو په چوپړ کې وي نه د خلکو په خدمت کې.